



ஆசீர்வாழ்வு.....!

கார்த்தாவே, உயிர்ப்பியும்

சங்கீதம் 119:25

எழுப்புதல் நாயகனாம் இயேசுவின் நாமத்தில் வாசகர்கள் அனைவருக்கும் அன்பின் வாழ்த்துக்கள்!

ஆண்டவராகிய இயேசுவின் வருகை மிகவும் சமீபமாயிருக்கிறது. அவருடைய வருகைக்கு முன் தேவன் ஒரு பெரிய ஆவிக்குரிய எழுப்புதலை தேசங்களில், பட்டணங்களில், சபைகளில் கட்டளையிட வாஞ்சையாயிருக்கிறார். கடைசி நாட்களில் மாம்சமான யாவர் மேலும் என்னுடைய ஆவியை உற்றுவேன் என்று வாக்குப்பண்ணினவர் இந்த கடைசி நாட்களில் உலகெங்கும் பின்மாரி மழையை உற்றுறிக் கொண்டிருக்கிறார். உலர்ந்த எலும்புகள் நிறைந்த பள்ளத்தாக்கில் ஒரு உயிர்மீட்சியை கொண்டு வந்து மகா திரளான சேனையாக நிற்கச் செய்த தேவன், நம்மையும் உயிரடையச் செய்து அவருக்காக எழுப்பிப் பிரகாசிக்கச் செய்ய ஆவலாயிருக்கிறார்.

எழுப்புதல் என்றால் என்ன? - WHAT?

எழுப்புதல் என்பது ஆவிக்குரிய வாழ்வில் உள்ள பின்மாற்றங்கள், மந்த நிலைமைகள், நிர்விசாரங்கள் மற்றும் செத்த நிலைகள் மாறி ஆவிக்குரிய உயிர்மீட்சி பெறுவது. ஆதி அன்புக்குத் திரும்புவது, பாவ உணர்வடைந்து தேவன் விரும்பும் பரிசுத்த வாழ்விற்கு திரும்புவது, தேவனுக்காக எழுந்து சுறுசுறுப்பாக செயல்படுவது ஆகும். டெல்பெசன்பெல்ட் என்ற தேவ மனிதன், 'எழுப்புதல், தேவ பிரசன்னத்தின் மீது தாகத்தையும், தேவன் மேல் அளவற்ற அன்பையும், பாவத்தின் மேல் வெறுப்பையும், வசனத்தின் மேல் வாஞ்சையையும் உண்டாக்குகிறது' என்று கூறுகிறார். 'எழுப்புதலின் போது, தேவனுடைய மகிமை, வல்லமை, ஆசீர்வாதங்கள் தேவ ஜனங்கள் மேல் உணரப்படுகிறது' என்று ஸ்டீபன் ஆல்போர்ட் என்ற போதகர் கூறுகிறார். 'எழுப்புதலின் போது, ஜனங்கள் பாவ உணர்வடைந்து, மனந்திரும்பி, தேவனுக்கு கீழ்ப்படிந்து வாழ ஒரு தீவிர வாஞ்சையும், விருப்பமும் பெறுகிறார்கள்' என்று எழுப்புதல் வீரர் சார்லஸ் பின்னி கூறுகிறார். ஆகவே எழுப்புதல் தான் இன்றைய முக்கிய தேவை! எழுப்புதலால் தான் சபை பரிசுத்தமடையும். எழுப்புதல் மூலம்தான் ஜனங்களை தீவிரமாகவும் துரிதமாகவும் கிறிஸ்துவுக்குள் வழிநடத்த முடியும்.

எழுப்புதல் எப்பொழுது தேவை? - WHEN?

தேவ ஜனங்கள் அனலுமின்றி, குளிருமின்றி நிர்விசாரமாக வாழ்ந்து கொண்டிருக்கும்போது எழுப்புதல் நிச்சயம் தேவை (வெளி.3: 15-17). சுகவீனமாக இருக்கும் ஒரு நபரின் சரீரத்தில் சில அறிகுறிகள் காணப்படுவது போல ஆவிக்குரிய எழுப்புதல் தேவைப்படும் விசுவாசியின் வாழ்விலும் கீழ்க்கண்ட அடையாளங்கள் காணப்படும்.

- ஆதியிலிருந்த அன்பு குறைந்திருக்குமாயின் எழுப்புதல் தேவை.
- பாவத்தின் மீது வெறுப்பு இல்லாதிருந்தால் எழுப்புதல் தேவை.
- சபை காரியங்களில் ஈடுபாடு குறைவாக இருப்பின் எழுப்புதல் தேவை.
- கிறிஸ்தவ வாழ்வில் மகிழ்ச்சி இல்லாதிருக்குமாயின் எழுப்புதல் தேவை.
- மன்னியாமை, பொறாமை, கசப்பு, விரோதம், புறங்கூறுதல், பெருமை ஆகிய இவைகள் நம்மில் காணப்பட்டால் எழுப்புதல் தேவை.
- அதிக நேரம் டி.வி. பார்ப்பது, அதிக நேரம் தூங்குவது, அதிக நேரம் செல்போனில் செல்வழிப்பது போன்ற காரியங்கள் நம்மில் காணப்படுமாயின் எழுப்புதல் தேவை.
- நித்தியத்தைக் குறித்து சிந்திக்காமல், உலகத்துக்கடுத்தவைகளையே சிந்தித்து கொண்டிருப்போமானால் நமக்கு எழுப்புதல் தேவை.
- ஜெபமும், வேத வாசிப்பும் இல்லாமலும் அல்லது மிகக் குறைவாகவும் இருக்குமாயின் எழுப்புதல் தேவை.
- அழிந்துபோய் கொண்டிருக்கும் ஆத்துமாக்கள் மேல் எவ்வளவேனும் கரிசனை இல்லாமல் வாழ்ந்து கொண்டிருப்போமானால் நமக்கு நிச்சயம் எழுப்புதல் தேவை.

எழுப்புதலை எப்படி அனுபவிக்க முடியும்? - HOW?

தேவன் மட்டுமே எழுப்புதலை தர முடியும். அவர்தான் எழுப்புதலின் காரணர். ஆகவேதான் சங்கீதக்காரன், 'எங்களை உயிர்ப்பிக்கமாட்டாரோ?' என்று தேவனை நோக்கி கற்றுக்கொண்டான் (சங்.85:6). எழுப்புதலை நாமும் நமது சபைகளும் காண, வேதத்தில் பரிசுத்தவான்கள் ஏறெடுத்த கீழ்கண்ட சில ஜெபங்களை நாமும் ஏறெடுக்க வேண்டியது அவசியம்.

'என்னை உயிர்ப்பியும்': Revive Me

ஒவ்வொரு விசுவாசியும் முதலாவது 'என்னை உயிர்ப்பியும்' என்று ஜெபிக்க வேண்டும். சங்கீதக்காரன் 119ம் சங்கீதம் 25, 37, 40, 88, 107, 149, 154, 156, 159 ஆகிய 9 வசனங்களில் 'கர்த்தாவே, என்னை உயிர்ப்பியும்' என்று மன்றாடுகிறான். எழுப்புதல் முதலாவது ஒரு தனி மனிதனில் ஆரம்பமாகிறது. ஆகவே உங்களை தாழ்த்தி, தேவன், உங்கள் இருதயத்தைச் சோதித்து, உங்கள் பாவங்களை உங்களுக்கு வெளிப்படுத்தும்படி அவரை வேண்டிக் கொள்ளுங்கள் (சங்.139:23,24). தேவன் உணர்த்தும் அனைத்து பாவங்களிலிருந்தும் முழுமையாக மனந்திரும்புங்கள். மறைவான குற்றங்களை அறிக்கை செய்து விட்டுவிடுங்கள் (சங்.19:12; நீதி.28:13). பாவத்தை நம்மைவிட்டு நீக்காமல் நாம் எழுப்புதலுக்காக ஜெபித்துக்கொண்டே இருக்கலாம். ஆனால் எழுப்புதலோ ஒருபோதும் வராது. உங்கள் அக்கிரமங்கள் தேவனுக்கும் உங்களுக்கும் நடுவாக பிரிவினை உண்டாக்குகிறது (ஏசாயா 59:2). பாவம் கண்டிப்பாக அறிக்கை செய்யப்படவும், நீக்கப்படவும் வேண்டும். தேவனுக்கு விரோதமாக செய்த பாவத்தை தேவனிடமும், பிறருக்கு விரோதமாக செய்த பாவத்தை அந்த நபரிடமும் போய் அறிக்கையிட்டு ஒப்புரவாக வேண்டும். அப்பொழுது தான் உண்மையான எழுப்புதலைக் காண முடியும் (1யோவான் 1:9; மத்தேயு 5:23,24).

இப்படி உங்களை மிகவும் தாழ்த்தி, மனங்கசந்து அழுது ஜெபிக்க ஒப்புக்கொடுப்பீர்களானால், எழுப்புதல் அக்கினி உங்களில் வந்து இறங்கும். பரிசுத்த

ஆவியின் வல்லமை உங்களில் ஊற்றப்படும். உங்களிலுள்ள செத்த கிரியைகள் அகன்றுபோகும் (எபி.9:14; எசே.37:5,6). பாவத்தின் மீது வெறுப்பு உண்டாகும். உலகத்தின் மீதுள்ள பற்று அகன்று போகும். தேவ அன்பு பரிசுத்த ஆவியின் மூலம் உங்கள் இருதயங்களில் ஊற்றப்படும் (ரோமர் 5:5). அப்பொழுது தேவப் பிரசன்னத்தின் மீதும் தேவனுடைய வார்த்தையின் மீதும் அளவற்ற தாகமும் வாஞ்சையும் உண்டாகும் (சங். 84:10; 119:97). அழிந்துபோகும் ஆத்துமாக்களுக்கு நற்செய்தி அறிவிக்க பாரமும் உந்துதலும் ஏற்படும் (2கொரி.5:14). உங்களில் உண்டாகும் இந்த எழுப்புதல் உங்கள் குடும்பம், உங்கள் சபை, உங்கள் ஊர் என பரவி பற்றிப்பிடிக்கும்! ஆமென். அல்லேலூயா!

‘எங்களை உயிர்ப்பியும்’ : Revive Us

தனிநபர் எழுப்புதல் மட்டுமல்லாது, சபையாகவும், தேவ ஜனங்கள் சடி ‘கர்த்தாவே, எங்களை உயிர்ப்பியும்’ (சங். 80:18;85:6) என்று ஜெபிக்க வேண்டும். ‘என் நாமம் தரிக்கப்பட்ட என் ஜனங்கள் தங்களை தாழ்த்தி ஜெபம்பண்ணி, என்முகத்தை தேடி தங்கள் பொல்லாத வழிகளை விட்டு திரும்பினால்... அவர்கள் பாவத்தை மன்னித்து அவர்கள் தேசத்துக்கு ஷேமத்தைக் கொடுப்பேன்’ என்று கர்த்தர் சொல்லுகிறார் (2நாளா.7:14). தேவ ஜனங்கள் உபவாசத்தோடும் அழகையோடும் முழு இருதயத்தோடும் தேவனிடத்திற்கு திரும்ப வேண்டும். அப்பொழுது கர்த்தர் தமது ஜனத்திற்காக வைராக்ஷியங்கொண்டு, அவர்களை கடாட்சித்து, அவர்களுக்கு பெரிய காரியங்களைச் செய்வார் (யோவேல் 2:12-21). திருச்சபை, இழந்து போன வல்லமை, வரங்கள், ஆதி அன்பு, பரிசுத்தம், ஊழிய வாஞ்சை, தரிசனம் ஆகியவற்றை மறுபடியும் பெற்று, ஆதி நிலை ஏசி அவருக்காக எழும்பிப் பிரகாசிக்க தேவன் கிருபை செய்வார் (யோவேல் 2:25-32; சங்.80:3, 7, 19).

‘உம்முடைய கிரியையை உயிர்ப்பியும்’ : Revive Your Work

ஆபகூக் தீர்க்கதரிசி, “கர்த்தாவே, உம்முடைய கிரியையை உயிர்ப்பியும்” என்று விண்ணப்பஞ்செய்கிறான் (ஆபகூக் 3:2). இது நம்முடைய ஜெபமாகவும் மாற வேண்டும். வேதாகமக் காலங்களிலும், சபை சரித்திரத்திலும் கர்த்தருடைய பலத்த கரத்தின் கிரியைகளை நாம் காண முடியும். வேதாகமத்தில் பல்வேறு காலக் கட்டத்தில் ஏற்பட்ட எழுப்புதல்களை இந்த இதழின் 9,10 பக்கங்களில் நீங்கள் காணலாம். மேலும் சபை சரித்திரத்தில் பல்வேறு தேவ மனிதர்கள் மூலம் சமுதாயத்திலும், பட்டணங்களும், தேசங்களிலும் தேவன் எழுப்புதலை கட்டளையிட்டார். அப்பொழுது ஜனங்கள் திரளாய் இரட்சிக்கப்பட்டார்கள், பலத்த அற்புதங்களும், அடையாளங்களும் நடைபெற்றன. திரையரங்கங்கள், மதுபான கடைகள், கேளிக்கை அரங்குகள் மூடப்பட்டன. விக்ரிக ஆராதனைகள் இல்லாமல் போயிற்று. சபைகள் ஆத்துமாக்களால் நிரம்பி வழிந்தன. அப்படிப்பட்ட மேன்மையான கிரியைகளை இந்த கடைசி நாட்களில் நம்முடைய பட்டணத்திலும் தேசத்திலும் தேவன் நடப்பிக்க அவரை நோக்கி மன்றாடுவோம்! ஜெபமே எழுப்புதலுக்கான திறவுகோல்! ஜெபிப்போம்! எழுப்புதலை விரைவில் காண்போம்!

தேவனே! எழுப்புதலை அனுப்பும்!

Rev.Dr. ஜெரி டேனியல்,

(ஆசிரியர், பரிபூரண ஜீவன்),

மூத்த போதகர், சிட்டி ரிவைவல் ஏ.ஜி. சர்ச், திருச்சி.